

پاکستان کی تہذیب و ثقافت

سبق: ۱۰

حاصلاتِ تعام

اس سبق کی تکمیل کے بعد طلبہ اس قابل ہو جائیں گے کہ وہ:

- اہم نکات اخذ کر سکیں۔
- خیالات اور احساسات کو تسلسل سے بیان کر سکیں۔
- تہذیب و ثقافت کی اہمیت جان سکیں۔
- سادہ و مرکب جملے بنا سکیں۔
- رسائل و جرائد اور انٹرنیٹ سے مطلوبہ معلومات حاصل کر سکیں۔
- دیے گئے موضوع پر مدلل تحریر لکھ سکیں۔
- اردو کی بنیادی اغلاط کو سمجھ سکیں۔

سوچیں اور بتائیں

- صوبہ پنجاب کا ثقافتی لباس کون سا ہے؟
- صوبہ سندھ کی ثقافت کی بڑی نشانی کیا ہے؟

کیا آپ جانتے ہیں؟

- پگڑی، صوبہ بلوچستان کی ثقافت کا اہم حصہ ہے۔
- پہاڑی علاقوں میں رہنے والے مضبوط جسم کے حامل ہوتے ہیں۔

برائے اساتذہ کرام

- بچوں کو پاکستان کے مختلف صوبوں کے ثقافتی لباسوں، زبانوں اور روایات کے متعلق مختصر بتایا جائے۔ نیز انھیں یہ بھی بتائیں کہ ہماری قومی ثقافت تاریخی طور پر کن کن ثقافتوں سے مل کر بنی ہے۔

پاکستان کی تہذیب و ثقافت

تہوار	وحدت	مُشترکہ	رُصوم	حامل	الفاظ
رہ - وا - ر	وح - دت	مُش - تر - گہ	رُ - صو - م	حا - مل	تَلَفُظ

پاکستان چار صوبوں پر مشتمل ایسا ملک ہے جہاں مختلف تہذیب و ثقافت کے حامل لوگ، اسلام کے بنیادی رشتے سے جڑے، انگوٹھی میں لگے نگینوں کی مانند مل کر رہتے ہیں۔ ہر صوبے کے اپنے رُصوم و رواج، عادات اور رہن سہن کے طریقے ہیں۔ انسانوں کے اس مشترکہ رہن سہن اور زندگی بسر کرنے کے طور طریقوں سے تہذیب و ثقافت تشکیل پاتی ہیں۔

پاکستان ایک ایسی وحدت ہے جس میں چاروں صوبوں کے رنگ شامل ہیں۔ ہر صوبے کی اپنی الگ پہچان ہے، اپنی زبان اور اپنی ثقافت ہے۔ ہم کہہ سکتے ہیں کہ پاکستان ایک ایسا گل دانہ ہے جس میں ہر صوبے کا پھول مہکتا ہے اور دوسرے پھول کو مزید حسین بناتا ہے۔ پاکستان کے ہر صوبے کی اپنی تہذیب و ثقافت ہے۔ ان کے لباس، ان کی صدیوں پرانی روایات کے امین ہیں۔ ان کے کھانے، ان کی زبانیں، رسم و رواج اور طرز تعمیر اپنے اندر ایک انفرادیت لیے ہوئے ہیں۔

جہاں ایک طرف ہر صوبے کے اپنے روایتی تہوار اور میلے یہاں کی انفرادی خصوصیات کو نمایاں کرتے ہیں تو دوسری طرف اسلام کا اٹوٹ رشتہ انھیں ایک لڑی میں پروئے ہوئے ہے۔ اسلام کے اپنے تہوار ان کی رنگارنگی کو چار چاند لگا دیتے ہیں۔

ٹھہریں اور بتائیں

پاکستان میں صرف مسلمان ہی نہیں دیگر مذاہب کے لوگ بھی آباد ہیں۔ پاکستان میں ہندوؤں، سکھوں اور مسیحیوں کی ایک بڑی تعداد بھی رہائش پذیر ہے۔ ان مذاہب کے ماننے والے اپنے اپنے تہوار اپنے دینی جذبے سے مناتے اور اس ملک کی خوشیوں میں اضافہ کرتے ہیں۔

پاکستان میں منائے جانے والے مذہبی تہواروں میں عید الفطر، عید الاضحیٰ، عید میلاد النبیؐ، شبِ برأت، شبِ معراج اور یومِ عاشورہ محرم شامل ہیں۔ ہندوؤں کے مذہبی تہواروں میں دیوالی، دسہرہ، راکھی اور ہولی شامل ہیں۔ مسیحیوں کے تہواروں میں ایسٹر اور کرسٹم شامل ہیں جب کہ سکھوں کے تہواروں میں بابا گرو نانک کا جنم دن اور بیساکھی کا میلہ شامل ہیں۔

مذہبی تہواروں کے علاوہ پاکستانی عوام اپنے ثقافتی تہواروں کے ذریعے سے اپنی ثقافتوں کی پہچان کرانے اور اپنے زندہ دل ہونے کا ثبوت



بھی دیتے ہیں۔ پاکستان میں منائے جانے والے چند اہم ثقافتی تہوار درج ذیل ہیں:

۱۔ عید الفطر

عید الفطر ایک اہم مذہبی تہوار ہے جسے پوری دنیا میں بسنے والے مسلمان رمضان المبارک کا مہینہ ختم ہونے پر یکم شوال کو مناتے ہیں۔ عید الفطر کے دن نماز عید ادا کی جاتی ہے اور عید کی نماز سے پہلے مستحقین کو صدقہ فطر بھی ادا کیا جاتا ہے۔ عمومی طور پر عید کی رسموں میں مسلمانوں کا ایک دوسرے کو ”عید مبارک“ کہنا اور گرم جوشی سے ایک دوسرے سے بغل گیر ہونا، رشتہ داروں اور دوستوں کی دعوتیں کرنا شامل ہیں۔ اس روز بچے، بڑے سب نئے کپڑے پہنتے ہیں، بچے بڑوں سے عیدی لیتے ہیں اور سب خوشیاں مناتے ہیں۔ مختلف اقسام کے پکوان پکائے جاتے ہیں اور جگہ جگہ میلے ٹھیلے منعقد ہوتے ہیں جن میں اکثر مقامی زبان اور علاقائی ثقافت کا عنصر بھی شامل ہوتا ہے۔ لوگ نماز عید سے پہلے کچھ میٹھا یا کھجوریں کھاتے ہیں جو کہ سنت رسول خاتم النبیین ﷺ ہے۔

۲۔ عید الاضحیٰ

”ضحیٰ“ عربی زبان کا لفظ ہے اور اس سے مراد ”قربانی“ ہے۔ یوں عید الاضحیٰ کا مطلب ہے ”قربانی کی عید“۔ یہ تہوار رمضان کے مقدس مہینے کے اختتام کے تقریباً ۷۰ دن بعد ۱۰ ذی الحجہ کو یعنی حج کے مہینے میں منایا جاتا ہے۔ یہ تہوار حضرت ابراہیم علیہ السلام کی سنت ہے۔ عید الاضحیٰ اس وقت ہوتی ہے جب مکہ مکرمہ میں تمام عازمین حج کے واجبات انجام دے رہے ہوتے ہیں۔ پوری دنیا کے مسلمان اس کے لئے بھرپور تیاری کرتے ہیں۔ جانور خریدتے ہیں، انھیں اللہ کی راہ میں قربان کرتے ہیں، ان کا گوشت خود کھاتے ہیں، رشتہ داروں، دوستوں اور ضرورت مندوں میں تقسیم کرتے ہیں اور بھرپور خوشیاں مناتے ہیں۔

ٹھہریں اور بتائیں

• عید الفطر کیسے منائی جاتی ہے؟ • عید الاضحیٰ کیسے منائی جاتی ہے؟

۳۔ لوک ورثہ کا میلہ

اسلام آباد کے مشہور مقام، شکر پڑیاں میں حکومت کا ایک ادارہ لوک ورثہ واقع ہے۔ یہ ادارہ پاکستانی تہذیب و ثقافت کے فروغ اور ترقی کے لیے قائم کیا گیا۔ اس کے علاوہ یہ ادارہ ملک بھر میں ہونے والے ثقافتی تہواروں اور میلوں کی نگرانی کرتا ہے اور تمام صوبوں کو اپنی اپنی ثقافت کے اظہار کے لیے ایک مشترکہ پلیٹ فارم بھی مہیا کرتا ہے۔ اس ادارے کا عجائب گھر، دیکنے کی جگہ ہے۔ اس عجائب گھر میں پاکستان بھر کی ثقافت کے نمایاں جواہر رکھے گئے ہیں جو ملکی اور غیر ملکی سیاحوں کی ثقافتی پیاس کو بجھاتے ہیں۔


لوک ورثہ کے ادارے کے زیر اہتمام ہر سال اکتوبر کے پہلے ہفتے میں لوک ورثہ میلے کا انعقاد کیا جاتا ہے۔ یہ میلہ ایک ہفتے تک جاری



رہتا ہے۔ اس میلے میں ملک بھر سے ماہر دست کاروں اور ہنرمندوں کی بنائی ہوئی اشیاء کی نمائش کی جاتی ہے۔ اس میلے میں زیادہ تر گھریلو صنعتوں کی مصنوعات نمائش کے لیے رکھی جاتی ہیں۔ گھریلو دست کاریوں کی نمائش کے علاوہ مختلف تقریبات کا بھی انعقاد کیا جاتا ہے تاکہ میلے کی رنگینی میں مزید اضافہ ہو جائے۔ پہلے پہل اس میں صرف پاکستانی ہنرمند ہی اپنے فن کے نادر نمونے نمائش کے لیے پیش کرتے تھے مگر اب بیس سے زائد ممالک کے دست کار اپنی اپنی مہارت کا جادو جگاتے ہیں۔

۴۔ شیندور کا پولو تہوار

شیندور کا علاقہ، گلگت اور چترال کے درمیان واقع ہے۔ یہ علاقہ خوب صورتی میں اپنی مثال آپ ہے۔ اسی علاقے میں پاکستان کے مشہور پہاڑی سلسلے ہندوکش، پامیر اور قراقرم بھی واقع ہیں۔ شیندور کا علاقہ دراصل ایک درّہ ہے جہاں پچھلے آٹھ سو سالوں سے پولو کھیلا جا رہا ہے۔ شیندور کا پولو گراؤنڈ دنیا کا بلند ترین پولو گراؤنڈ ہے۔



ہر سال ۷ جولائی تا ۹ جولائی یہاں گلگت اور چترال کی پولو ٹیموں کے مابین پولو میچ ہوتا ہے۔ اس میچ کو دیکھنے کے لیے نہ صرف قرب و جوار اور اندرون ملک سے لوگ آتے ہیں بلکہ بیرونی ممالک سے بھی سیاح کھنچے چلے آتے ہیں۔ اس میلے کی شہرت کو دیکھتے ہوئے کچھ سالوں سے یہاں دیگر تقریبات کا انعقاد بھی کیا جانے لگا ہے۔ میلے میں اب کوہ پیما، مچھلی پکڑنے کے مقابلے اور گھڑ سواری کے مقابلے بھی منعقد ہوتے ہیں۔ یہاں گھریلو دست کاریوں کی نمائش اور قبائلی علاقوں کی موسیقی کا اہتمام بھی کیا جاتا ہے۔ یہ بات بھی قابل ذکر ہے کہ شیندور کے درّے کی بلندی تین ہزار سات سو اڑتیس میٹر (بارہ ہزار دو سو چونسٹھ فٹ) ہے۔

۵۔ میلا مویشیاں

صوبہ پنجاب کے دار الحکومت اور پاکستان کے دل لاہور میں کافی عرصہ سے ایک میلا منعقد کیا جا رہا ہے جسے میلا مویشیاں کہا جاتا ہے۔ شروع شروع میں اس میلے میں صرف اعلیٰ نسل کے مویشیوں اور پالتو جانوروں کی نمائش کی جاتی تھی لیکن وقت گزرنے کے ساتھ ساتھ اس میں تنوع اور جدت آتی گئی۔



یہ میلہ فروری کے آخری ہفتے میں منعقد ہوتا ہے۔ ان دنوں پنجاب بھر کے کسان نسبتاً ضروری کام کاج سے فارغ ہوتے ہیں۔ اُن کی فصلیں ٹھکانے لگ چکی ہوتی ہیں اور انھیں فراغت کے لمحات محسوس ہوتے ہیں۔ چنانچہ ان کسانوں کی خوشیاں دوبالا کرنے کے لیے میلہ مویشیاں کا انعقاد کیا جاتا ہے۔ اس میلے میں ملک بھر سے اعلیٰ قسم کے دودھ دینے والے جانوروں اور زیادہ گوشت والے جانوروں کی نمائش کی جاتی ہے۔ اس میلے میں گھڑ دوڑ، رستہ کشی، نیزہ بازی، بیلوں کی دوڑ، گھڑ سواری کے مقابلے بھی ہوتے ہیں۔ گھڑیلو دست کاریوں اور ثقافتی ملبوسات کی نمائش بھی اس میلے کا اہم حصہ ہیں۔ پاکستان بھر سے لوگ جوق در جوق اس میلے میں شریک ہوتے ہیں۔

ٹھہریں اور بتائیں

- لوگ ورثہ کا ادارہ کہاں واقع ہے؟
- دنیا کا بلند ترین پولو گراؤنڈ کون سا ہے؟

اس قسم کے ثقافتی تہواروں کا مقصد تفریح کے ساتھ ساتھ ہم وطنوں اور غیر ملکیوں کو اپنے ہنر سے روشناس کرانا اور ملک کے لیے رزمبادلہ حاصل کرنا ہے۔ ایسے تہوار ملک کے لوگوں کو قریب لاتے ہیں۔ اُن میں ایک دوسرے سے محبت اور اخوت کے جذبات پیدا ہوتے ہیں۔

ہم نے سیکھا

- پاکستان کی تہذیب و ثقافت رنگ اور تنوع کی حامل ہے۔
- ثقافتی تہوار ملک کے لوگوں کو قریب لاتے ہیں۔
- رنگ، نسل، مذاہب، نظریات، روایات اور طرزِ بود و باش سمیت ہر قسم کے تہذیبی و ثقافتی اختلافات کے باوجود پاکستان کے تمام خطوں کے لوگ ہمیشہ مصیبت کی ہر گھڑی میں یک جان ہو جاتے ہیں اور مصائب کو مل کر شکست دیتے ہیں۔ مذہب کا احترام، باہمی بھائی چارہ، کرکٹ سے لگاؤ، جذبہ حب الوطنی اور دکھی انسانیت کی خدمت بالخصوص ایسی اقدار ہیں جو ملک سے کراچی اور کشمیر سے گوادریک پوری قوم میں مشترک ہیں۔

مندرجہ ذیل سوالات کے مختصر جواب دیں۔

- ۱ (الف) پاکستان کے لوگ کس رشتے کی وجہ سے باہم جڑے ہوئے ہیں؟ (ب) ثقافت کسے کہتے ہیں؟
- (ج) پاکستان کی ثقافت کیسی ہے؟
- (د) پاکستان کی ثقافت میں کن رنگوں کی آمیزش ہے؟
- (ه) پاکستان کے چند مذہبی تہواروں کے نام لکھیے۔
- (و) پاکستان میں کون سی اقلیتیں رہائش پذیر ہیں؟
- (ز) شہیندور کا محل وقوع بتائیے۔
- (ح) میلانویشیاں کب اور کہاں لگتا ہے؟

مندرجہ ذیل سوالات کے تفصیلی جواب دیں۔

- ۲ (الف) آپ جس صوبے سے تعلق رکھتے ہیں وہاں کی ثقافت کا حال بیان کریں۔
- (ب) پاکستان کی ثقافت کی نمایاں خصوصیات واضح کریں۔

۳ متن کے مطابق درست جواب پر ✓ کا نشان لگائیں۔

- (الف) پاکستان کے صوبے ہیں:
- (i) چار (ii) پانچ (iii) چھ (iv) سات
- (ب) پاکستان کے لوگوں کا بنیادی رشتہ ہے:
- (i) اُردو زبان (ii) ثقافت (iii) اسلام (iv) مذہب
- (ج) ہمارے ملک کی مثال ہے ایک:
- (i) باغ کی (ii) گل دستے کی (iii) چمن کی (iv) ترانے کی
- (د) ہندوؤں کا تہوار ہے:
- (i) کرسمس (ii) ایسٹر (iii) دیوالی (iv) نوروز
- (ه) مسیحیوں کا تہوار ہے:
- (i) ہولی (ii) کرسمس (iii) دسہرہ (iv) بیساکھی

(و) مسلمانوں کا تہوار ہے:

(i) عید الاضحیٰ (ii) ایسٹر (iii) دسہرہ (iv) ہولی

(ز) لوک ورثہ کا عجائب گھر واقع ہے:

(i) راولپنڈی میں (ii) لاہور میں (iii) اسلام آباد میں (iv) کراچی میں

(ح) شیندور کی بلندی ہے:

(i) ۳۷۳۸ میٹر (ii) ۳۸۳۸ میٹر (iii) ۲۳۲۳ میٹر (iv) ۳۳۱۶ میٹر

سبق کے مطابق خالی جگہ پُر کیجیے۔

۴

(الف) لوک ورثہ کا ادارہ _____ میں واقع ہے۔

(ب) لوک ورثہ کا میلہ _____ کے مہینے میں لگتا ہے۔

(ج) لوک ورثہ کے میلے میں _____ سے زیادہ ممالک کے دست کار شامل ہوتے ہیں۔

(د) شیندور کا علاقہ _____ اور _____ کے درمیان واقع ہے۔

(ه) شیندور میں پولو کا میچ پچھلے _____ سالوں سے کھیلا جا رہا ہے۔

(و) میلہ مویشیاں _____ مہینے میں منعقد ہوتا ہے۔

سبق کے مطابق درست جملے کے سامنے ✓ اور غلط جملے کے سامنے ✗ کا نشان لگائیے۔

۵

(الف) شیندور کا پولو گراؤنڈ دُنیا کا سب سے بڑا پولو گراؤنڈ ہے۔ []

(ب) شیندور کا میلہ ۷ تا ۹ جولائی منعقد ہوتا ہے۔ []

(ج) لاہور کو پاکستان کا دل کہا جاتا ہے۔ []

(د) لوک ورثہ کا میلہ اکتوبر کے آخری ہفتے میں لگتا ہے۔ []

(ه) عید الفطر یکم شعبان کو منائی جاتی ہے۔ []

(و) لوک ورثہ کے میلے میں جانوروں کی نمائش کی جاتی ہے۔ []

(ز) عید الاضحیٰ حضرت ابراہیم علیہ السلام کی سنت ہے۔ []

(ح) میلوں کا مقصد ملک کے لیے زر مبادلہ کمانا بھی ہوتا ہے۔ []

پڑھنا

لاہور سے پاکستانی تہذیب و ثقافت کے متعلق کتب پڑھیے اور اپنے دوستوں کے ساتھ معلومات کا تبادلہ کیجیے۔

۶

لفظوں کا کھیل

۷ دی گئی مثال کے مطابق درست مترادف کو کالم: ج میں تحریر کریں۔

کالم: ج	کالم: ب	کالم: الف
بربادی	سبزہ	تباہی
	تکلیف	سنگ دل
	بربادی	ورد
	زمانہ	ترقی
	کمال	پرندہ
	طائر	ہریالی
	ظالم	دور

مثال:

۸ درست اعراب کی مدد سے تلفظ واضح کیجیے۔

درہ۔ بلند۔ موسیقی۔ منعقد۔ نشان۔ ورد۔ واحد۔ ثقافت۔ پہچان۔ تعمیر

۹ واحد کی جمع اور جمع کے واحد لکھیں۔

جمع	واحد
	نگینہ
روایات	تہوار
مذہب	ماہر
نوادر	

زبان شناسی

۱۰ اُردو زبان میں استعمال ہونے والے بہت سے الفاظ عام بول چال میں غلط بولے یا لکھے جاتے ہیں جیسے ”حیرانی“ کو حیرانگی لکھا اور پڑھا جاتا ہے۔
”دُکان“ کو ”دوکان“ لکھا جاتا ہے۔ آپ درج ذیل الفاظ کو دُرستی سے لکھیے:

سادہ سے _____ زندہ سے _____ درست سے _____
ناراض سے _____ سنجیدہ سے _____ بے چارہ سے _____

تخلیقی لکھائی

۱۱ پاکستان ایک ترقی پذیر ملک ہونے کے ناتے بہت سے معاشی مسائل سے نبرد آزما ہے، اگر آپ پاکستان کے وزیرِ اعظم ہوتے تو کون کون سے اقدامات کر کے ان مسائل سے چھٹکارا حاصل کرتے؟

سرگرمیاں

- پاکستان میں بہت سے بزرگانِ مین آسودہ خاک ہیں۔ آپ اخبارات، کتب، رسائل اور انٹرنیٹ کی مدد سے کم از کم پندرہ بزرگانِ دین کے نام معلوم کریں اور یہ کہ ان کے مزار کہاں واقع ہیں؟
- پاکستان میں مختلف میلے کیوں منعقد کیے جاتے ہیں؟ اس سے کیا حاصل ہوتا ہے؟

معلوماتِ عامہ

- پاکستان کی آبادی کا ایک بڑا حصہ پینے کے صاف پانی سے محروم ہے لہذا ہمیں کبھی پانی ضائع نہیں کرنا چاہیے تاکہ اس قیمتی اثاثے کو زیادہ سے زیادہ انسانوں، جانوروں اور نباتات کی پیاس بجھانے کے لیے استعمال کیا جاسکے۔